
Abstract. The article discusses the issues of ICT sector regulation in Azerbaifan and 
its neighboring countries, comparatively analyzes the current situation in this field, 
reveals the existing shortcomings and shows ways of their solution. The results of 
the study show that, in the countries where the ICT sector is regulated by the Inde- 
pendent Regulatory Body, the competitive environment in the sector is more 
effective. Based on the assessments, it was determined that the correlation between 
the Regulatory Sub-Index and the Competition Sub-Index is positive and the depen- 
dence is higher than average (r = 0.6969). However, it should also be noted that while 
the existence of an Independent Regulatory Body in the field of ICT is important for 
competition in the sector, it is not absolute. The necessity of creating an Independent 
Regulatory Body to improve the competitive environment in our country has been 
substantiated. With the creation and effective operation of such a regulator, the 
country's position in the ICT sector regulation rating will be increased. 

Annotasiya. Məqalədə Azərbaycan və ona qonşu dövlətlərdə İKT sektorunun 
tənzimlənməsinin institusional strukturu ilə bağlı məsələlər araşdırılmış, bu sahədə 
müasir vəziyyət müqayisəli olaraq təhlil edilmiş, mövcud olan çatışmazlıqlar üzə 
çıxarılmış və onların həlli yolları göstərilmişdir. Tədqiqatın nəticələri göstərir ki, 
İKT sektoru Müstəqil Tənzimləyici Qurum tərəfindən tənzimlənən ölkələrdə bu 
sahədə rəqabət mühiti daha səmərəli olur. Aparılmış qiymətləndirmələr əsasında 
Tənzimləyici Qurum alt-indeksi ilə Rəqabət alt-indeksi arasında korrelyasiya əlaqə- 
sinin müsbət və asılılığın isə orta dərəcədən yüksək (r = 0,6969) olduğu müəyyən 
edilmişdir. Lakin qeyd etmək lazımdır ki, İKT sahəsində Müstəqil Tənzimləyici 
Qurumun mövcudluğu sektorda rəqabətin hökm sürməsi üçün mühüm əhəmiyyət 
kəsb etsə də, mütləq xarakter daşımır. Ölkəmizdə də rəqabət mühitinin yaxşılaşdırıl- 
ması məqsədilə Müstəqil Tənzimləyici Qurumun yaradılmasının zəruriliyi əsaslan- 
dırılmışdır. Belə növ tənzimləyicinin yaradılması və səmərəli fəaliyyəti ilə İKT 
sektorunun tənzimlənməsinin qiymətləndirilməsi reytinqində ölkəmizin mövqeyinin 
yüksəlməsinə imkan yarana bilər. 

Açar sözlər: İKT sektoru, tənzimləmə, nazirlik, Müstəqil Tənzimləyici Qurum, 
operator, rəqabət. 

Giriş / Introduction 


Müasir dövrdə informasiya-kommunikasiya texnologiyaları (İKT) sektorunda çox sayda 
şirkətlər, operator və provayderlər fəaliyyət göstərməkdədir. Müxtəlif və bir-biri ilə rəqabət aparan 
xidmət təminatçılarının problemsiz və əlaqəli şəkildə fəaliyyət göstərməsini və onlardan heç birinin 
rəqabəti azaltmaq və ya müştəriləri istismar etmək məqsədilə bazar gücündən istifadə etməməsini 
təmin etmək üçün tənzimləmə tələb olunur. İKT sektorunun səmərəli tənzimlənməsi bu sahənin 
hərtərəfli inkişafı üçün mühüm əhəmiyyət daşıyır. Bu baxımdan Azərbaycanda ona qonşu dövlət- 
lərlə müqayisəli olaraq İKT sahəsinin tənzimlənməsi məsələlərinin araşdırılması, bu sahədə möv- 
cud olan çatışmazlıqların üzə çıxarılması və həlli yollarının göstərilməsi aktuallıq kəsb edir. 

Həmçinin İKT sektorunda Müstəqil Tənzimləyici Qurumun fəaliyyətinin rəqabət mühitinə təsiri- 
nin qiymətləndirilməsi də məqalənin əsas məqsədlərindəndir. 


Əsas hissə / Main Part 


Ədəbiyyatların təhlili 

İKT sektorunun tənzimlənməsi, tənzimləyici qurumun fəaliyyətinin sektorun inkişafına təsiri 
və s. ilə bağlı məsələlər həm beynəlxalq təşkilatların, həm də ayrı-ayrı tədqiqatçıların əsərlərində 
öz əksini tapmışdır. Məsələn, Beynəlxalq Telekommunikasiya İttifaqının (BTİ) hesabatında yer 
alan təsnifata əsasən, İKT sektorunun tənzimlənməsinin başlıca məqsədlərinə bazar uğursuz- 
luqlarının qarşısının alınması, istehlakçı maraqlarının qorunmasının təmin edilməsi, inhisarçı 
meyllərin, anti-rəqabət hallarının aradan qaldırılması, səmərəli rəqabət mühitinin yaradılması və 
qorunub saxlanılması üzrə tədbirlərin həyata keçirilməsi və s. daxildir (TTU, 2011, s.10). Bu 
funksiyaların lazımi qaydada reallaşdırılması sektorun inkişafı və istehlakçıların rifah halının 
yaxşılaşdırılması üçün əlverişli mühit yaratmaq baxımından əsas element kimi çıxış edir. 

Cari hesabatda həmçinin qeyd edilir ki, beynəlxalq təcrübədə effektiv tənzimləyici çərçivənin 
tətbiqi sektorda daha yüksək iqtisadi artım, aşağı qiymətlər, daha yaxşı xidmət keyfiyyəti, artan 
investisiyalar, daha yüksək nüfuzetmə səviyyəsi və sürətli texnolofi yeniliklərlə nəticələnmişdir 
(TTU, 2011, s.11). 

Wallsten (2001) tərəfindən ekonometrik modelin köməyindən istifadə edilməklə 1984-1997- 
ci illərdə Afrika və Latın Amerikasında İKT sahəsində islahatların təsirlərinin qiymətləndirilməsi 
aparılmışdır. Tədqiqatın nəticələri ayrı İKT tənzimləyicilərinin sektorun iqtisadi göstəricilərinin 
artımında əhəmiyyətli rol oynadığını göstərmişdir. 

Gutierrez (2003) tənzimləyici indeks və panel məlumatları üsullarından istifadə edərək, 
tənzimləyici idarəetmənin sektorun fəaliyyətinə necə təsir etdiyini tədqiq etmişdir. Latın Amerika- 
sının 22 ölkəsini əhatə edən araşdırma daha yaxşı tənzimləmə bazasının İKT sektorunun fəaliy- 
yətinə müsbət təsir göstərdiyini tapmışdır. 

VVaverman və digərləri (2006, s.34) dövlət mülkiyyətinin və müstəqil tənzimləyici orqanın 
Avropa Birliyi ölkələrində telekomunikasiya tənzimləməsinin nəticələrinə təsirini təyin etməyə 
çalışmışlar. Nəticələrə əsasən, şirkətin dövlət mülkiyyətində olmasının mövcud qarşılıqlı əlaqə 
dərəcələrinə müsbət təsir etdiyi, lakin bu təsirin tənzimləyici orqanın müstəqilliyinin artması nəti- 
cəsində azaldığı müəyyən edilmişdir. 

Katz (2020, s.19-20) 2007-2018-ci illər üzrə 139 ölkənin panel məlumatlarına istinad edərək 
institusional və tənzimləyici çərçivənin rəqəmsal ekosistemin inkişafına necə təsir etdiyini 
araşdırmışdır. Müəllif İKT sahəsində tənzimləyici və institusional yetkinliyin rəqəmsallaşmanın 
böyüməsini stimullaşdırdığını təsbit etmişdir. Belə ki, İKT sekorunda siyasət və tənzimləmələrdə 
dəyişikliklər sektora dövlət investisiyalarının artmasına gətirib çıxarır ki, bu da şəbəkənin 
etibarlılığını, bağlantı və əlçatanlığı artırır. Araşdırmanın nəticələri, həmçinin institusional dəyişik- 
liklərin özəl sektorun (operatorlar, xidmət təminatçıları və digər bazar oyunçularının) investisiya 
və ticarət fəaliyyətlərini artırdığını aşkar etmişdir. 


Metodologiya 

Məqalədə tədqiqat üsulu kimi müqayisəli və statistik təhlil, sistemli yanaşma, korrelyasiya 
analizi metodlarından istifadə edilmişdir. Tədqiqat işində təhlillər zamanı İKT sektorunun tənzim- 
lənməsi məsələlərinə dair beynəlxalq təşkilatların, o cümlədən Beynəlxalq Telekommunikasiya 
İttifaqının hesabatlarından və statistik məlumatlarından, yerli və xarici rəsmi və etibarlı informa- 
siya mənbələrindən istifadə olunmuş, xarici iqtisadi ədəbiyyatlara istinad edilmişdir. 


Nəticələr 


Azərbaycan və qonşu ölkələrdə İKT sektorunun tənzimlənməsi xüsusiyyətləri 
Yeni texnologiyaların təkamülü, İKT xidmətləri üzrə beynəlxalq ticarətin artması və 

miqyasının genişlənməsi İKT sektorunun milli iqtisadiyyatlar üçün əhəmiyyətini artırmışdır. Bu, 
öz növbəsində, son onilliklərdə inhisar quruluşlarından rəqabət quruluşlarına keçidin inkişafına 
təkan vermişdir. Belə sürətlə tərəqqi edən bir sahədə tənzimlənmənin yeniliklərə uyğunlaşmasını 
təmin etmək lazımdır. Dünya ölkələri sektorun zamanın tələblərinə uyğun olaraq inkişafı məqsədilə 
yeni qanunlar qəbul edir, mövcud tənzimləyici çərçivələrini nəzərdən keçirir və yeni tənzimləyici 
orqanlar yaradırlar. Ümumiyyətlə, İKT sektorunun tənzimlənməsi ilə nazirlik, ümumi və ya xüsusi 
tənzimləyici orqan və ya xüsusi agentliklər məşğul olur. Hazırda əksər dövlətlərdə İKT sektorunda 
tətbiq olunan institusional quruluş belədir: tənzimləyici çərçivənin həyata keçirilməsi və idarə 
olunması üçün məsuliyyət daşıyan müstəqil tənzimləyici orqan yaradılır və sektorda siyasətin 
yürüdülməsi məsələləri üzrə məsuliyyət isə həmin sahə üzrə fəaliyyət göstərən nazirliyin üzərinə 
düşür. Ölkəmizə qonşu olan dövlətlər içərisində Müstəqil Tənzimləyici Quruma (MTQ) sahib 
olanlar vardır. 2000-ci illərin əvvəllərindən Gürcüstan, Türkiyə, İran və Ermənistanda belə növ 
orqan fəaliyyətə başlamışdır. Ölkəmizdə İKT sektorunda tənzimləmə məsələləri 2017-ci ilin fevral 
ayında Azərbaycan Respublikasının Nəqliyyat Nazirliyi və Azərbaycan Respublikasının Rabitə və 
Yüksək Texnologiyalar Nazirliyinin əsasında yaradılan Nəqliyyat, Rabitə və Yüksək 
Texnologiyalar Nazirliyi (NRYTN) tərəfindən həyata keçirilir (ARPS, 2017). Rusiyada isə bu 
sahənin tənzimlənməsi ilə 3 dövlət orqanı məşğul olur (Cədvəl 1). 


Cədvəl 1. İKT sektorunun tənzimləyici institusional strukturu 


Ölkələr Sektorda siyasəytin yürüdülməsi Sektorun MTQ-nin 
(Nazirlik) tənzimlənməsi yarandığı il 
Azərbaycan Nəqliyyat, Rabitə və Yüksək --- --- 
Texnologiyalar Nazirliyi 
Rusiya Rəqəmsal İnkişaf, Rabitə və Kütləvi --- --- 


Kommunikasiyalar Nazirliyi 
(Minkomsvyaz); Kommunikasiya, 
informasiya texnologiyaları və kütləvi 
kommunikasiyalar sahəsində Federal 
Nəzarət Xidməti (Roskomnadzor); 
Federal Rabitə Agentliyi (Rossvyaz) 


Gürcüstan İqtisadiyyat və Davamlı İnkişaf Milli Rabitə 2000 
Nazirliyi Komissiyası 
İran İnformasiya və Kommunikasiya Rabitənin 2003 
Texnologiyaları Nazirliyi Tənzimləmə 
Orqanı 
Türkiyə Nəqliyyat, Dənizçilik və Rabitə İnformasiya və 2000 
Nazirliyi Kommunikasiya 
Texnologiyaları 
İdarəsi 
Ermənistan Nəqliyyat, Rabitə və İnformasiya Dövlət 2006 
Texnologiyaları Nazirliyi Xidmətləri üzrə 
Tənzimləmə 
Komissiyası 


Mənbə: MISR, 2017, CCG, 2021; СВАТ 2021; OZRFT, 2021 əsasında müəllif tərəfindən tərtib 
edilib. 


BTİ tərəfindən dünyanın 160-a yaxın ölkəsində aparılan araşdırma nəticəsində tənzimləyici 
qurumların səlahiyyətinə daxil olan funksiyalar aşağıdakı kimi müəyyən edilmişdir: qiymət tən- 
zimlənməsi, lisenziyalaşdırma, yayım ötürülməsi, universal giriş /xidmət, kiber təhlükəsizlik, inter- 
net, spektr monitorinqi və icrası, bağlantı səviyyəsi və sürəti və s. (TTU, 2011). 

MTQ-lər bir və ya bir neçə sahənin tənzimlənməsinə cavabdeh ola bilir. Məsələn, Ermənis- 
tanda Dövlət Xidmətləri üzrə Tənzimləmə Komissiyası İKT sektoru ilə yanaşı, həm də elektrik 
enerjisi, təbil qaz, su, dəmir yolu nəqliyyat sektorunun da tənzimlənməsi ilə məşğul olur. 
Gürcüstan, İran və Türkiyədə isə tənzimləyici qurumlar yalnız İKT sektoru üzrə fəaliyyət göstərir. 

Maliyyələşdirmə mexanizmi tənzimləyici qurumun funksiyasının effektivliyinin təmin 
edilməsi baxımından xüsusi əhəmiyyət daşıyır. Dünya təcrübəsində tənzimləyici üçün müvafiq 
büdcənin maliyyələşdirilməsinin iki əsas yolu vardır: dövlət büdcəsindən ayırmalar və tənzimlə- 
yicilər tərəfindən operatorlardan lisenziya haqları, öhdəliklərin icrası nəticəsində yaranan cərimələr 
və s. üçün ödənişləri qəbul etməklə fondun yaradılması. Bəzi ölkələrdə tənzimləyici qurumlar üçün 
maliyyələşdirmə, ümumiyyətlə hər iki mənbənin birləşməsindən əldə edilir. 2 saylı cədvəldə 
ölkəmizə qonşu dövlətlərin MTQ-lərinin icra etdiyi funksiyalar və maliyyələşmə mənbələri haqda 
məlumatlar əks olunmuşdur. 


Cədvəl 2. Müstəqil Tənzimləyici Qurumun funksiyaları və maliyyə mənbələri 


Ölkə Müstəqil Funksiyaları Maliyyə 
Tənzimləyici mənbələri 
Qurum 
Gürcüstan Rabitə lisenziyalasdirma, radio tezliklər spektrinin tənzimləmə 
Komissiyası istifadəsi üçün icazənin verilməsi, Komissiya haqları 
qaydalarına tabe olan şirkətlər və eləcə də 
onlarla istehlakçılar arasında mübahisələrin 
həlli, bazarın müxtəlif seqmentlərinin 
öyrənilməsi və təhlili, əhəmiyyətli bazar 
gücünə malik olan müəssisələrin müəyyən 
edilməsi və onlara xüsusi öhdəliklərin 
verilməsi, telekommunikasiya şəbəkələrinə və 
infrastrukturlara girişin tənzimlənməsi, 
standartlaşdırma, sertifikatlaşdırma və 
metrologiya xidməti sisteminin tətbiqinin 
təşviqi, sektorda tətbiq olunan qanunun 
tələblərinə riayət olunmasına nəzarət və s. 
İran Rabitənin lisenziyaların verilməsi, qiymət tənzimlənməsi, lisenziya 
Tənzimləmə radio tezliklərin bölüşdürülməsi, xidmətlərin haqqı 
Orqanı keyfiyyətinə nəzarət və s. (41%), 
dövlət 
vəsaiti 
(10%), 
tənzimləmə 
haqları 
(370), digər 
mənbələr 
(46%) 
Türkiyə İnformasiya və texniki və xidmət standartlarının qəbulu, radio cəzalar, 
Kommunikasiya tezliyin ayrılması və təyin edilməsi, xidmət cərimələr, 
Texnologiyaları öhdəlikləri keyfiyyətinin icrasına nəzarət, tənzimləmə 
İdarəsi qoşulmaların (bağlantı) sürəti, qiymətlərin ilə bağlı 
tənzimlənməsi və s. haqlar 
Ermənistan Dövlət tarif siyasəti, lisenziyaların verilməsi, radio tənzimləmə 
Xidmətləri üzrə tezliklərin bölünməsi, xidmət keyfiyyəti üzrə ilə bağlı 
Tənzimləmə standartların qəbulu, xidmətlərin keyfiyyətinə ödənişlər 
Komissiyası nəzarət və s. 


Mənbə: MISR, 2017; CCG, 2021; CRAT, 2021 əsasında müəllif tərəfindən tərtib edilib. 

3 saylı cədvəldə BTİ tərəfindən illik olaraq hazırlanan və İKT sektorunda tənzimləməni 
qiymətləndirən ICT Regulatory Tracker adlı reytinqin məlumatları əsasında respublikamız və 
qonşu dövlətlərin göstəriciləri verilmişdir. Qeyd edək ki, 50 göstərici əsasında 4 qrupda birləşən 
bu reytinq İKT tənzimləmə mühitində baş verən dəyişiklikləri və tərəqqini izləməyə və tənzimləmə 
çərçivəsindəki boşluqları müəyyən etməyə imkan verir. 

Cədvəlin məlumatlarından göründüyü kimi, əsasən ayrı tənzimləyici qurumun fəaliyyətinə 
diqqət yetirən “Tənzimləyici orqan” adlı ilk qrup üzrə aşağı bal toplayan ölkələr Azərbaycan və 
Rusiyadır ki, bu ölkələrin də hər ikisində İKT sektoru nazirlik tərəfindən tənzimlənir, daha doğrusu, 
bu dövlətlərdə hələ ki MTQ yaradılmayıb. Qeyd edilən iki ölkə sektorun tərkibinə daxil olan alt 
sahələr üzrə müxtəlif funksiyaların hansı qurum tərəfindən icra edilməsini ölçən “Tənzimləyici 
mandat” adlı ikinci qrup ballarına görə də sıralamada geri qalır. Əsas sahələrdə hansı növ 
tənzimləmənin mövcudluğunu müəyyən edən “Tənzimləyici refim” üzrə də eyni vəziyyət 
müşahidə edilir. İlk 3 qrup üzrə aşağı ballar ölkəmizin ümumi reytinq sıralanmasında 6 ölkə 
arasında 5-ci yerdə qərarlaşması ilə nəticələnmişdir. Səbəbi isə ölkəmizdə hələ də MTQ-nin 
olmaması ilə izah etmək olar. 


Cədvəl 3. İKT sektorunun tənzimlənməsinin qiymətləndirilməsi reytinqi 2018 


Ölkələr Tənzimləyici Tənzimləyici Tənzimləyici Rəqabət Yekun bal 
orqan mandat rejim (0-28 bal) (maks.100) 
(0-20 bal) (0-22 bal) (0-30 bal) 
Azərbaycan 8 13,5 24 25 70,50 
Rusiya 4 11 13 14 42,00 
Giirciistan 18 16,5 30 28 92,50 
İran 19 19 28 16 82,00 
Türkiyə 19 19,5 30 26 94,50 
Ermənistan 19 19,5 20 27 85,50 


Mənbə: ITU, 2018 əsasında müəllif tərəfindən tərtib edilib. 


İKT sektorunda inkişafı müəyyən edən əsas amillərdən biri rəqabətdir. MTQ-nin əsas 
funksiyalarından biri bazarda səmərəli rəqabət mühitinin təmin edilməsidir. Cədvəl 3-ə əsasən qeyd 
etmək olar ki, Tənzimləyici orqan qrupu üzrə mümkün 20 baldan Türkiyə - 19, Ermənistan - 19 və 
Gürcüstan - 18 bal, həmçinin Rəqabət göstəricisi üzrə mümkün 28 baldan müvafiq olaraq 26, 27 
və 28 bal toplamışlar. Adı çəkilən ölkələr İKT sektorunda həm MTQ-yə, həm də əlverişli rəqabət 
mühitinə malikdirlər. Bu baxımdan İran istisna təşkil edir. Belə ki, adı çəkilən dövlətdə MTQ 
fəaliyyət göstərsə də, Rəqabət qrupunda aşağı mövqeyə sahibdir. Bunun səbəbini isə MTQ-nin 
maliyyələşmə mənbəyi ilə izah etmək olar. Qonşu ölkələr içərisində yalnız İranda tənzimləyici 
orqanın maliyyə mənbələrindən biri kimi dövlət vəsaiti (10%) çıxış edir (cədvəl 2). Məhz bu amil 
ölkədə İKT sahəsində, xüsusilə də onun rabitə (o cümlədən mobil rabitə və internet) alt- 
sektorlarında dövlətin böyük təsirə malik olmasına gətirib çıxarır. Nəticədə isə sektorda rəqabət 
mühiti zəifləmiş olur. Müqayisəli olaraq anti-rəqabət hallarının üstünlük təşkil etdiyi digər ölkə 
Rusiyadır. Bu dövlət həm Tənzimləyici orqan (4 bal), həm də Rəqabət (14 bal) göstəricisi üzrə 
digər 5 ölkədən geridədir (cədvəl 3). 

Təcrübə göstərir ki, dövlətin böyük nüfuza sahib olduğu və ya dövlət qurumu tərəfindən 
tənzimlənən sektorlarda çox zaman dövlət müəssisələri bazarda dominant mövqeləri ilə seçilirlər. 
Məsələn, Rusiyada dövlət müəssisəsi olan Rostelecom sabit genişzolaqlı bazarda abunəçilərin 35 
faizindən çoxuna sahibdir. İranda tarixi telekommunikasiya operatoru olan qismən özəlləşdirilmiş 
İran Telekommunikasiya Şirkəti sabit telefon xidmətlərini təmin edən yeganə şirkətdir və o sabit 
genişzolaqlı bazarda liderdir. İraq Telekommunikasiya və Poçt Şirkəti ölkədəki vahid sabit telefon 
operatorudur. Şirkət sabit telekomunikasiya sektorunun inkişafına və sərmayə yatırımına çox az 
maraq göstərir ki, bu da bazarda inhisarın hökm sürməsinə gətirib çıxarır (MISR, 2017, s.82; 83). 

Azərbaycanda sabit şəbəkə telefon xidmətləri sahəsində “Aztelekom” MMC və “Bakı Telefon 
Rabitəsi” MMC, ən böyük sabit genişzolaqlı şəbəkə provayderləri olan Aztelekomnet və Baktele- 
com MMC, poçt sektorunda “Azərpoçt” MMC kimi dövlət operatorları bazarın əksər hissəsini 
əllərində cəmləşdirə bilmişlər. Liberal və rəqabətli İKT bazarına sahib olan Gürcüstanda isə, əksinə 
olaraq, sabit genişzolaqlı internet xidmətləri göstərən 150-yə yaxın şirkət vardır (MISR, 2017, 
5.67). 

Tənzimləyici Qurumun səmərəli fəaliyyət göstərə bilməsinin əsas amillərdən biri qurumun 
maliyyə və struktur baxımından müstəqilliyinin təmin edilməsidir. Təcrübə də göstərir ki, tənzim- 
ləyici qurumun struktur və maliyyə müstəqilliyi ilə təmin edilməsi onun siyasi baxımdan ələ alınma 
ehtimalını azaldır. Yəni, tənzimləyici orqan operatorlar və ya digər hökumət qurumları tərəfindən 
nə qədər xarici təzyiqlərə az məruz qalırsa, müstəqilliyini saxlaya bilir və qəbul etdiyi qərarlar da 
obyektiv və şəffaf olur. 


Müstəqil Tənzimləyici Qurumun rəqabət mühitinə təsirinin qiymətləndirilməsi 

1 saylı qrafikə əsasən demək olar ki, Tənzimləyici Qurum alt-indeksi ilə Rəqabət alt-indeksi 
arasında müsbət korrelyasiya əlaqəsi vardır və bu asılılıq orta dərəcədən yüksəkdir (r=0,6969). 
Təhlillər göstərir ki, İKT sektoru MTQ tərəfindən tənzimlənən dövlətlərdə qeyd edilən sektorda 
daha səmərəli rəqabət mühiti olur. Bir sıra inkişaf etmiş dövlətlər, o cümlədən ABŞ, Birləşmiş 
Krallıq, Avstraliya, Avstriya, Belçika, Danimarka, Finlandiya, Norveç, Fransa, Yunanıstan, 
İslandiya, İrlandiya, İsveçrə, İsveçdə adı çəkilən sektorun tənzimlənməsi məsələləri ilə MTQ 
məşğul olur. Bu ölkələr Tənzimləyici Qurum alt-indeksi üzrə 18-dən (mümkün bal 0-20 arasıdır), 
Rəqabət alt-indeksində isə 25-dən (mümkün bal 0-28 arasıdır) yüksək bal toplamışlar. Eləcə də 
inkişaf etməkdə olan və zəif inkişaf etmiş bir qisim dövlətlər də bu ölkələr ilə eyni mövqeyə 
sahibdir (məsələn, Meksika, Malta, Xorvatiya, Moldova, Latviya, Litva, Macarıstan, Rumıniya, 
Türkiyə, Gürcüstan, Pakistan, Panama, Peru, Venesuela, Seneqal, Ekvador və s.). 

İKT sahəsinin tənzimlənməsinə nazirliyin cavabdeh olduğu Kuba, Özbəkistan, Tacikistan, 
Efiopiya, Eritreyada rəqabət mühiti aşağı balla qiymətləndirilmişdir. Bu dövlətlərin Rəqabət alt- 
indeksində balı 7-ni keçməmişdir. Rəqabət alt-indeksində sıfır bal toplayan Andorra xüsusilə 
diqqəti çəkir. Dünyanın ən kiçik dövlətlərindən biri olan bu ölkənin rəqabət mühitinin bal ala 
bilməməsinin səbəblərindən biri sektorda inhisarçılğın hökm sürməsidir. Belə ki, 100 faiz dövlətə 
məxsus olan Andorra Telecom operatoru telekommunikasiya bazarında inhisarçı mövqeyə 
malikdir. Operatorun rəhbəri həm də sektorda tənzimləyici rəhbər kimi çıxış edir və birbaşa 
Andorra İKT siyasətini həyata keçirir (MISR, 2017, s.6). 

Yalnız dövlət ayırmalarından deyil, bir çox maliyyə mənbələrindən maliyyələşmə, yuxarıda 
qeyd edildiyi kimi, tənzimləyici qurumların maliyyə baxımından daha çox müstəqil olmasına, eləcə 
də xarici təsirlərə daha az məruz qalmasına imkan verir. Nazirliklə yanaşı, sektorun tənzimlənməsi 
siyasətini həyata keçirmək məqsədilə ayrıca tənzimləyici qurumu olan Bəhreyn, Botsvana, 
Braziliya, Nigeriya, Tanzaniya və Uqanda kimi ölkələrdə tənzimləyicilərə öz vəsaitlərini idarə 
etmək səlahiyyəti ilə birlikdə maliyyə müstəqilliyi verilmişdir ITU, 2011, s.16). Bu ölkələr İKT 
sahəsində rəqabət üzrə də kifayət qədər yaxşı mövqeləri ilə fərqlənirlər. İTU-nun hesabatlarında 
(MISR, 2017; MISR, 2018) adı çəkilən dövlətlər inkişaf etmiş İKT bazarına və tənzimləmə 
bazasına malik ölkələr kimi qeyd edilmişdir. 

Lakin qeyd etmək lazımdır ki, İKT sahəsində MTQ-nin mövcudluğu bu sferada rəqabətin 
hökm sürməsi üçün mühüm əhəmiyyət kəsb etsə də, mütləq xarakter daşımır. Belə ki, qrafikə nəzər 
salsaq görərik ki, elə dövlətlər vardır ki, onların İKT sektoru MTQ deyil, nazirlik tərəfindən 
tənzimlənir. Məsələn, İKT liderlərindən olan Yaponiyada sektorda nəzarətin həyata keçirilməsi və 
tənzimlənmə Daxili İşlər və Rabitə Nazirliyinin vəzifəsidir. İKT siyasəti Avropa Birliyindəki ən 
yaxşı təcrübələrə əsaslanan İsraildə isə Rabitə Nazirliyi sektorda siyasətin müəyyənləşdirilməsində 
və qaydaların tətbiq edilməsində iştirak edir. İnkişaf etmiş bu ölkələr İKT sənayesinin tərəqqisi, bu 
sahədə məhsulların istehsalı və xidməti üzrə, eləcə də son texnologiyaların inkişafı, sınaqdan 
keçirilməsi və mənimsənilməsi baxımından dünya sıralanmasında qabaqcıl yerləri tuturlar. 

Şəkil 1. Tənzimləyici Qurum alt-indeksi ilə Rəqabət alt-indeksi arasında bağlılıq 
Mənbə: ГТО, 2018 əsasında müəllif tərəfindən tərtib edilib. 


Dünyanın ən böyük İKT bazarına sahib olan və İKT məhsullarının aparıcı ixracatçısı Çində 
də ayrıca tənzimləyici orqan yaradılmamışdır. Sektorun siyasət və tənzimlənməsinə görə Sənaye 
və İnformasiya Texnologiyaları Nazirliyi məsuliyyət daşıyır. Qeyd edilən ölkələr və onların aparıcı 
şirkətləri İKT sferasında nəinki daxili bazarda, eləcə də beynəlxalq səviyyədə rəqabətədavam- 
lidirlar (MISR, 2018, s.38; 83; 86) (Qrafik 1). 

Bəzi dövlətlərdə isə MTQ-nin fəaliyyət göstərməsinə baxmayaraq, rəqabət sahəsinin zəif 
olmasını həmin ölkələrdəki siyasi və iqtisadi vəziyyətlə əlaqələndirmək olar. Həmçinin МТО ilə 
yanaşı, nazirliyin də sektorda tənzimləmə işlərinə müdaxilə etməsi və bəzi şirkətlərə təsiri rəqabət 
mühitini zəiflədir. Nümunə olaraq, İraq, Esvatini və Beliz üzərində dayanaq. Bu ölkələr Rəqabət 
alt-indeksində müvafiq olaraq 3, 7,3 və 7,3 bal toplamışlar. İraqdakı media və telekommunikasiya 
sektorunu müasir beynəlxalq meyarlar altında tənzimləməyi və inkişaf etdirməyi hədəfləyən Rabitə 
və Media Komissiyası ilə yanaşı, Rabitə Nazirliyinin iki böyük dövlət şirkətini idarə etməsi 
sektorda anti-rəqabət hallarına yol açır. Ölkənin İKT sektorundakı artım hal-hazırda böhrandan da 
təsirlənir ki, bütün bunlar da rəqabətin çox zəif olmasına səbəb olur (MISR, 2017, s.83). Dünyanın 
ən yoxsul ölkələrindən biri olan Esvatini mütləq monarxiya ilə idarə olunur. Belə növ idarəetmənin 
olduğu dövlətlərdə isə rəqabət hallarına demək olar ki, rast gəlinmir. Bundan əlavə, ölkədə həm 
mobil rabitə, həm də sabit telefon və sabit genişzolaqlı internet bazarında yalnız bir şirkət fəaliyyət 
göstərir (MISR, 2018, s.58). XX əsrin sonlarına yaxın müstəqillik əldə edən, zəif inkişaf etmiş və 
idaretmə üsulu konstitusiyalı monarxiya olan Belizdə BTL şirkəti 15 il ərzində həm mobil, həm də 
sabit xidmətlər sahəsində inhisar mövqeyində olmuşdur. Liberallaşdırma tədbirlərinin aparılmasına 
baxmayaraq, hazırda mobil rabitə sahəsinin iki, sabit telefon sahəsinin isə bir dominant operatorun 
əlində cəmləşməsi hər iki alt-sektorda nüfuzetmə səviyyəsinin regional və qlobal səviyyələrin 
altında olması ilə nəticələnmişdir (MISR, 2018, s.20). 

Yüksək həyat səviyyəsinə malik Küveytdə MTQ - Rabitə və İnformasiya Texnologiyaları 
Tənzimləmə Orqanı bir neçə il əvvəl fəaliyyətə başlasa da, hələ də sabit telefon xidmətləri dövlətə 

məxsus inhisar olaraq qalmaqdadır. 2016-cı ilə qədər sektoru tənzimləyən Rabitə Nazirliyi sabit 
xətt şəbəkəsini idarə edir. Bu da ölkənin rəqabət üzrə az çəki (12 bal) toplaması ilə nəticələnmişdir 
(MISR, 2018, s.94). 


Müzakirə 


Bir məsələni xüsusi qeyd etmək lazımdır ki, ölkə prezidentinin 7 avqust 2020-ci il tarixli 
fərmanına əsasən Azərbaycan İnvestisiya Holdinqi yaradılmış və bir sıra dövlət şirkətlərinin 
idarəetməsi qurumun öhdəliyinə verilmişdir. Publik hüquqi şəxs kimi fəaliyyət göstərən holdinqin 
başlıca məqsədi bu müəssisələrin fəaliyyətinin təkmilləşdirilməsi, vahid prinsiplərə uyğun idarə 
olunması, onların rəqabət qabiliyyətinin təmin edilməsi, maliyyə dayanıqlılığının yaxşılaşdırıl- 
masıdır. 2020-ci il 5 noyabr tarixindən bir sıra dövlət şirkətləri, eləcə də “Aztelekom” MMC, 
“Bakı Telefon Rabitəsi” MMC və “Azərpoçt” MMC operatorları Holdinqin idarəetməsinə daxil 
edilmişdir (AİH, 2021). 

Lakin İKT sektorunda inhisarçı mövqeyi ilə seçilən dövlət şirkətləri ilə yanaşı, çoxsaylı özəl 
müəssisələrin də olduğunu nəzərə alsaq, bazarda bütün oyunçulara qarşı ayrı-seçkiliksiz 
yanaşmanın təmin edilməsi baxımından MTQ-nin yaradılması xüsusi əhəmiyyət daşıyır. Adətən, 
operatorlar bazarda üstünlüklərə malik olurlar və bundan rəqabətin məhdudlaşdırılması üçün 
ədalətsiz şəkildə istifadə edə bilirlər. İKT bazarı liberallaşdıqca və daha rəqabətli olduqca, 
operatorlar arasında, eləcə də istifadəçilər və operatorlar arasında mübahisələr artır. Belə bir 
şəraitdə adekvat tənzimləmə tədbirləri vasitəsilə operatorlara qeyri-rəqabətli davranışla məşğul 
olmaq və ya öz hakim mövqelərindən sui-istifadə etmələrinə icazə verməmək, həmçinin 
mübahisələri effektiv şəkildə həll etmək və onlarla bağlı qərar vermək üçün prosedurların müəyyən 
edilməsi səlahiyyətinə malik olan MTQ-nin fəaliyyətinə ehtiyac duyulur. Qurumun qəbul etdiyi 
qərarlar və prosedurlar bütün bazar iştirakçılarına münasibətdə qərəzsiz, şəffaf, obyektiv olmalıdır. 


Nəticə / Conclusion 


Tədqiqatın yekunu olaraq aşağıdakı nəticələr əldə edilmiş və təkliflər irəli sürülmüşdür: 

1. Qiymətləndirmələrə əsasən, İKT sektorunun bu sahədə fəaliyyət göstərən nazirliklə 
müqayisədə Müstəqil Tənzimləyici Qurum tərəfindən tənzimlənməsinin rəqabət mühitinə müsbət 
təsir göstərdiyi qənaətinə gəlmək olar. 

2. Aparılan araşdırmalardan göründüyü kimi, Azərbaycanda iki nazirliyin əsasında yara- 
dılan NRYTN sektorda həm dövlət siyasətini və həm də tənzimləməni həyata keçirir. Bu amil isə 
dövlətimizin BTİ tərəfindən hazırlanan İKT sektorunun tənzimləməsi reytinqində aşağı nəticə 
göstərməsinə səbəb olmuşdur. Təhlillərin nəticəsi respublikamızda Müstəqil Tənzimləyici Quru- 
mun yaradılmasının zəruriliyini göstərir. 

+ Belə bir şəraitdə ölkəmizdə siyasi və özəl maraqların təsirindən azad olması baxımın- 
dan yerinə yetirəcəyi fəaliyyətlərə görə dövlət büdcəsindən deyil, ödənilən haqlardan maliyyələş- 
dirilən və yalnız İKT sektorunda tənzimləyici funksiyaları icra edəcək Müstəqil Tənzimləyici 
Qurumun yaradılması məqsədəuyğun olardı. Fikrimizcə, belə bir qurum qeyri-bərabər rəqabətdən 
yaranan hər hansı bir bərabərsizliyin azaldılmasına yönəlmiş qaydaları yaratmaq və tətbiq etməklə 
İKT sahəsinin səmərəli tənzimlənməsini təmin etmiş olar. Bununla da, Tənzimləyici Qurum alt- 
indeksində olmaqla ümumilikdə İKT sektorunun tənzimlənməsinin qiymətləndirilməsi reytinqində 
ölkəmizin mövqeyinin yüksəlməsinə nail olmaq olar. 

+ Həmçinin sağlam vo azad rəqabət mühitinin yaxşılaşdırılması məqsədilə İKT 
sektorunun əsas seqmentini təşkil edən rabitə sahəsində liberallaşdırma tədbirlərinin aparılması, 
bazarda dominantlıq edən dövlət müəssisələrinin qismən və ya tam özəlləşdirilməsi tədbirlərinin 
sürətləndirilməsi də vacib məsələlər kimi qarşıda durur. 

+ Qonşu dövlətlərin təcrübəsinə əsaslanaraq ölkəmiz üçün Gürcüstanın tənzimləmə siya- 
sətini nümunə kimi götürmək olar. Belə ki, bu respublikada nazirlik və tənzimləyici orqan arasında 
aydın şəkildə bölüşdürülmüş vəzifə və öhdəliklər İKT sektorunun səmərəli tənzimlənməsini təmin 

edir. Gürcüstan hökuməti İKT bazarının liberallaşdırılması və açıq və rəqabətqabiliyyətli olmasına 
nail olmuşdur ki, bu da iqtisadiyyata müsbət təsir göstərir. 

Qeyd edilən tədbirlərin həyata keçirilməsi isə, öz növbəsində, İKT sektorunun uzunmüddətli 
inkişafının təmin edilməsi ilə nəticələnər. 

Анализ и оценка роли независимого регулирующего органа в 
обеспечении конкурентной среды в секторе ИКТ 


Гюльнара Фаталиева 
Научный сотрудник, Институт Экономики НАНА. Азербайджан. 
E-mail: feteliyevagulya@ gmail.com 


Резюме. В статье исследуются вопросы регулирования сектора ИКТ в Азербайджане и 
соседних с ним странах, сравнительно анализируется текущая ситуация в этой области, 
выявляются существующие недостатки и показываются пути их решения. Результаты 
исследования показывают, что в странах, где сектор ИКТ регулируется Независимым 
Регулирующим Органом, конкурентная среда в этом секторе является более эффективной. 
На основании оценок было определено, что корреляция между суб-индексом Регулирую- 
щего органа и суб-индексом Конкуренции положительная и зависимость выше среднего (r 
= 0,6969). Однако следует также отметить, что, хотя существование Независимого Регулиру- 
ющего Органа в области ИКТ важно для конкуренции в этом секторе, оно не является 
абсолютным. Обоснована необходимость создания Независимого Регулирующего Органа 
для улучшения конкурентной среды в нашей стране. С созданием и эффективной работой 
такого регулятора позиция страны в рейтинге регулирования сектора ИКТ будет повышена. 
Ключевые слова: сектор ИКТ, регулирование, министерство, независимый регулирующий 
орган, оператор, конкуренция. 

